
I. ...XX əsrin 80-ci illərində yeni pedaqoji təfəkkür artıq sistemli psixopedaqoji 
konsepsiya kimi formalaşmağa başladı. İllərin sorağında hafizə laylası ilə uyuşmuş 
məktəbin üfüqləri təfəkkür və təxəyyül şüaları ilə bəzəndi. Şagirdə, müəllimə, təhsilə, 
məktəbə əsrin köklü paradiqmaları ilə yeni münasibət formalaşdı... 

Cəmiyyətin inkişafının hər bir mərhələsində özünəməxsus pedaqoji təfəkkür 
formalaşır və bu pedaqoji təfəkkür təkcə uşaqların təlim-tərbiyəsi barəsində cəmiyyətin 
pedaqoji dəyərlərini deyil, həm də bəlkə də, ilk növbədə, fəlsəfi-psixoloji dəyərlərini əks 
etdirir. Cəmiyyət inkişaf etdikcə onun təhsil siyasətində də yeni cəhətlər meydana çıxır, 
pedaqoji nəzəriyyədə əvvəllər bərqərar olmuş stereotiplər tədricən köhnəlir, onların 
köhnəldiyi dərk olunanda artıq yeni pedaqoji təfəkkür formalaşmağa başlayır. 

Əvvəlki dövrlərdə yeni pedaqoji təfəkkürün formalaşmasında həmişə pedaqoqlar 
önəmli rol oynayıblar. XX yüzillikdə isə pedaqoji təfəkkürün inkişafında psixologiyanın 
əhəmiyyəti xüsusilə artıb. Elmi-texniki inqilab şəraitində psixologiya elminin böyük 
uğurları yeni pedaqoji təfəkkürün formalaşmasında həlledici rol oynayıb. 

Yeni pedaqoji təfəkkür şagirdin bir şəxsiyyət kimi formalaşdırılmasını təhsil 
sisteminin başlıca vəzifəsi sayır. Bu köklü vəzifənin həyata keçirilməsi üçün təhsil 
humanistləşdirilməli və humanitarlaşdırılmalı, təlim inkişafetdirici və tərbiyəedici 
olmalıdır. 

Yeni pedaqoji təfəkkürün özgür paradiqmaları əsasında yeni pedaqoji 
texnologiyanın əmələ gəlməsilə nəinki fənlərin tədrisi metodikasının, həm də tərbiyə 
metodikasının inkişafında yeni mərhələ başlayır. 

Yeni pedaqoji təfəkkür təhsil nəzəriyyəsi və təcrübəsinin inkişafında önəmli vəsilə 
kimi meydana çıxmışdır. Müasir məktəb ancaq bu yolla inkişaf edə bilər və etməlidir. Onun 
mahiyyətcə başqa alternativi yoxdur. 

Yeni pedaqoji təfəkkür klassik pedaqogikanın deyil, "köhnə" pedaqoji təfəkkürün - 
durğunluq illəri pedaqogikasının və ya ənənəvi didaktikanın alternativi kimi bərqərar 
olmuşdur. Klassik pedaqogika yeni pedaqoji təfəkkürün əsas qaynaqlarından birini təşkil 
edir. Yenilikçi alimlər və müəllimlər klassik pedaqogikanı müasir ölçülərlə oxuyur, onun 
zamanla səsləşən işıqlı ideyalarına arxalanırlar. 

Çoxcəhətli elmi axtarışlar, xüsusilə təhsilin sosiologiyası, yaş və pedaqoji 
psixologiya, məktəbəqədər və məktəb pedaqogikası sahələrində aparılan maraqlı 
tədqiqatlar, qabaqcıl müəllimlərin bənzərsiz eksperimentləri yeni pedaqoji təfəkkürün 
köklü qaynaqları olub. 

Yeni pedaqoji təfəkkürün inkişafında şərti surətdə iki mərhələni fərqləndirmək olar. 
Birinci mərhələdə ənənəvi didaktik sistemin elmi-tənqidi təhlili axarında dərsin 

optimallaşdırılması başlıca psixoloji və pedaqoji problem kimi xüsusi əhəmiyyət kəsb 
edirdi. Ənənəvi dərsin alternativi kimi müasir dərs anlamı da bu mərhələdə yaranmışdı. 

Müasir dərs haqqında təsəvvürlərin formalaşması yeni pedaqoji təfəkkürün 
bərqərar olmasında həlledici əhəmiyyətə malik olmuşdur. Onun başlıca ölçüləri öz əksini, 
ilk növbədə, müasir dərs konsepsiyasında tapır. 

K.D.Uşinski təxminən 100 il bundan əvvəl qətiyyətlə göstərmişdi ki, müəllim 
informator, biliklərin translaytoru olmamalıdır, şagirdlərdə yeni bilikləri müstəqil 
mənimsəmək qabiliyyəti tərbiyə etməlidir. Nə qədər təəccüblü olsa da müasir təhsil 
nəzəriyyəsi müxtəlif axtarışlar rolunda məhz bu fundamental paradiqmalara gəlib 
çıxmışdır. 

Yeni pedaqoji təfəkkür çağdaş psixologiya və pedaqogikanın uğurlarına arxalanır, 
yeni (müasir) pedaqoji texnologiyalara xüsusi əhəmiyyət verir. 

60-70-ci illərdə müasir dərs uğrunda mübarizə yeni pedaqoji təfəkkür uğrunda mübarizə 
idi. Köhnə üsullarla işləyən adi müəllimlər hələ öz iş təcrübələrində ənənəvi pedaqoji 
sistemə söykənsələr də, tanınmış psixoloq və pedaqoqlarımızla bir cərgədə qabaqcıl 
müəllimlərimiz də artıq bu vüsətli mübarizəyə qoşulmuşdular. 

Müasir dərs konsepsiyasının müxtəlif yönümlərdə təhlili axarında yeni problemlər 
əmələ gəlirdi. Bir həqiqət artıq bütün aydınlığı ilə dərk olunurdu: təhsilin nəzəri- 
metodoloji paradiqmalarmı dövrün ölçüləri ilə yenidən qurmadan öz-özlüyündə dərsin 
müasirləşdirilməsi istənilən effekti vermir və verə də bilməzdi. 

Yeni pedaqoji təfəkkürün inkişafında mahiyyətcə yeni (ikinci) mərhələ əmələ gəldi. 
Müasir təhsil konsepsiyasının yayılması və müasir dərs konsepsiyasının məhz bu 
konsepsiya kökündə işlənilməsi ikinci mərhələnin ana xəttini təşkil edirdi. Hətta birinci 
mərhələdə xüsusi aktuallıq kəsb edən anlamlar (məsələn, şagirdlərin idrak fəalliyyətinin 
aktivləşdirilməsi və s.) ikinci mərhələdə yeni mənalarda səslənirdi. Şagirdlərdə nəzəri 
təfəkkürün və təxəyyülün inkişafı önəmli məsələ kimi meydana çıxır və şəxsiyyət 
baxımından dəyərləndirilirdi. Tərbiyə anlamı mahiyyətcə yeni məzmun kəsb edirdi. 

İdeoloji maneələr aradan qalxdıqca müasir təhsil konsepsiyası dünya psixologiyası 
və pedaqogikasının uğurları ilə daha da zənginləşirdi. Bu gün yeni pedaqoji təfəkkür inkişaf 
edərək zamanın təhsil konsepsiyasına çevrilmişdir. 

Yeni pedaqoji təfəkkürün formalaşması təkcə psixoloji-pedaqoji hadisə deyil, bəlkə 
də, ilk növbədə, böyük əhəmiyyətə malik olan ictimai-siyasi hadisədir. 

Təhsilin fəlsəfi problemlərini araşdıran mütəxəssislər bu köklü məsələni tarixi 
faktlarla açıqlayırlar. Onlar göstərirlər ki, maarifin başlandığı gündən bir çox Qərb ölkələri 
dəfələrlə böhranlı situasiyaya düşmüşlər və ondan çıxmaq üçün təhsildən yaxşı vasitə 
tapmamışlar. Böyük fransız inqilabından sonra belə olmuşdur. İkinci Dünya 
müharibəsindən sonra ABŞ da, Almaniya da, Yaponiya da bu yolla, daha dəqiq desək, təhsil 
sahəsində köklü islahatlar keçirmək yolu ilə getmişlər. 

İslahatlaşdırılmış təhsil! Fəlsəfi ədəbiyyatda islahatlaşdırılmış təhsil zamanın 
nəbzini düzgün tutan, gələcək inkişafı qabaqlayan, köhnəlik və mühafizəkarlıq 
buxovlarından azad olan və bununla da köhnə ilə yeni arasındakı uçurumu kataklizmlərsiz 
dəf etməyə kömək edən təhsil kimi səciyyələndirilir. Mütəxəssislərin fikrincə, böyüyən 
nəslə biliklərin verilməsinin ənənəvi formalarını inadkarlıqla qoruyub saxlayan ölkələr 
vətəndaşlarda sosial böhranlarla zəngin olan qeyri-adekvat sivilizasiya sindromunun 
əmələ gəlməsi üçün zəmin yaradırlar. Bu ölkələrin özləri isə... tarixin dramında ikinci yerə 
gəlib düşürlər. 

N.S.Yulina məsələnin mahiyyətini sosial-tarixi yönündə açıqlayaraq göstərir ki, bu 
gün bəşəriyyət olduqca müxtəlif böhranların - ekoloji, informasiya, demoqrafik, milli və b. 
böhranların artması ilə üzləşmişdir. Və o, şüurlu sürətdə təhsilin qabaqlayıcı adaptasiya 
imkanlarına müraciət edir. Təsadüfi deyildir ki, YUNESKO XXI yüzilliyi artıq "Təhsil əsri" 
elan etmişdir. Dünyanın müxtəlif ölkələrində 25 ildən çoxdur ki, pedaqogika 
nəzəriyyəçiləri adamları dəyişən dünyaya hazırlamaq üçün, Alfin Tofflerin sözləri ilə desək, 
yeni nəslin gələcəyə "yumşaq enməsi" naminə "XXI əsr üçün təhsil" ideyası üzərində işləyir, 
yeni paradiqmalar irəli sürür və onu daha da təkmilləşdirirlər. Yeni pedaqoji təfəkkürün 
formalaşmasının əhəmiyyəti ancaq bu ölçülərlə dayandırılmalıdır. 

Yeni pedaqoji təfəkkürün əsas müddəaları hansılardır? Təhsil nəzəriyyəsi və 
təcrübəsi üçün onların nə kimi əhəmiyyəti vardır? Bu gün hər bir müəllim bu önəmli 
məsələlər barəsində nəinki aydın təsəvvürə malik olmalı, həm də, ilk növbədə, təlim - 
tərbiyə işini zamanın pedaqoji konsepsiyası baxımından köklü surətdə yenidən qurmalıdır. 

II. Dərsin müxtəlif tipləri məlum olsa da, ənənəvi didaktik sistemdə ən çox 
məlumatverici dərs tipindən istifadə olunur. Görünür, bu, məlumatverici dərs tipinin 
özünün xüsusiyyətləri ilə bağlıdır. Onlar ənənəvi didaktik sistemin əsas prinsiplərini 
bilavasitə əks etdirir. Ənənəvi pedaqoji sistemdə müəllim üçün məsələ ancaq proqram 
materiallarının öyrənilməsindən ibarətdir. Şagirdin özü, təlim motivləri isə, V.Okonun 
sözləri ilə desək, onu, təəssüf ki, narahat etmir. 

Bundan başqa, bir məsələni də görünür, nəzərə almaq vacibdir. Məlumatverici dərs 
tipi müəllimdən onsuz da xüsusi yaradıcılıq səyi tələb etmir. Bu sxemlə dərs deməkdən 
ötrü şagirdlər üçün (diqqət edin, müəllimlər üçün deyil, məhz şagirdlər üçün) yazılmış 
dərsliyi sadəcə olaraq oxumaq və danışmaq kifayətdir. 

Müəllim ev tapşırıqlarını yoxladıqdan sonra yeni mövzunun şərhinə keçir: "Uşaqlar, 
bu gün ... mövzunu öyrənəcəyik" və dərsi danışmağa başlayır... 

Haşiyə: Ənənəvi didaktik sistemdə müəllimi ancaq proqram materialının 
öyrədilməsi maraqlandırır. Soruşa bilərlər: məgər müasir təhsil konsepsiyası proqram 
materialının öyrənilməsini nəzərdə tutmur? 

Proqram materialının öyrənilməsinə müasir təhsil konsepsiyası da xüsusi məna 
verir. Yeni pedaqoji təfəkkür baxımından bu, məktəbin önəmli vəzifələrindən biridir. Ancaq 
müasir təhsil nəzəriyyəsinə görə, proqram materiallarının öyrənilməsinin ənənəvi 
pedaqoji sistemdə nəzərə alınmayan köklü xüsusiyyətləri, psixologiyanın uğurlarına 

söykənən yeni pedaqoji texnologiyası var. Müasir təhsil konsepsiyası ilə ənənəvi didaktik 
sistem, ilk növbədə, bu problemin qoyuluşunda və həllində bir-birindən köklü şəkildə 
ayrılırlar. Onun mahiyyətini açıqlamaq üçün hələlik iki məsələni nəzərə almaq lazımdır. 

Birinci məsələ. Proqram materialının öyrənilməsi məqsəddir, yoxsa vasitədir? 
Ənənəvi pedaqoji sistemdə proqram materialının mənimsənilməsi məqsəd hesab edilir. Bu 
önəmli vəzifə, təəssüf ki, çox vaxt səhv başa düşülür və birtərəfli həll olunur. Hələ 1977-ci 
ildə müəllimlər üçün çap olunmuş "Dərsin psixoloji əsasları" adlı bir kitabda göstərilirdi ki, 
müəllimlərin heç də hamısı dərsin məqsədini eyni şəkildə başa düşmür, çünki məktəbin 
təlim-tərbiyə işi sistemində dərsin rolunu onlar müxtəlif ölçülərlə müəyyən edirlər. Dərsin 
vəzifələrinin anlaşılması iki suala - "Dərsdə şagirdlərə nəyi öyrətməli?" və "Necə 
öyrətməli?" suallarına cavab verməyi nəzərdə tutur. Bu məsələlərin həllində iki meyil 
özünü göstərir. Birinci meyilə görə şagirdin şəxsiyyəti dərsin mərkəzi məsələsidir. Dərsdə 
müəllimin mümkün qədər çox proqram materialını əhatə etmək, proqramda nəzərdə 
tutulan daha çox fakt və qaydaları şagirdlərin mənimsəməsinə nail olma niyyəti birinci 
meyillə bağlıdır. İkinci meyil axarında isə müəllimin niyyəti keyfiyyətcə yeni məzmun kəsb 
edir: bu zaman, o, şagirdin informasiyanı müstəqil surətdə əldə etmək tələbatını inkişaf 
etdirmək, özünün iş üsullarını təkmilləşdirmək, şagirdlərə nəzəriyyəni praktika ilə 
əlaqələndirməyi öyrətmək üçün proqramdan mümkün qədər səmərəli istifadə etməyə 
çalışır. 

İkinci məsələ. Gəlin indi də məlumatverici dərslə problemli situasiya metodunu 
müqayisə edək. Problemli dərsdə şagirdlərdə idrak tələbatı yaradılır. Şagirdlər dərsdə 
sözün əsl mənasında düşünür, mühakimə yürüdürlər. Onlar nəinki problemi ayırd edir, 
həm də formula və həll edirlər. Məlumatverici dərsdə isə... 

Psixoloqların biri məlumatverici dərsin məhz psixoloji baxımdan çatışmazlıqlarını 
maraqlı bir misalla sərrast göstərir. O, deyir ki, gəlin sadə bir eksperiment keçirək. Küçədə 
hər hansı bir adama yaxınlaşıb deyək: "Dünən Braziliyada hava çox isti keçib”. O, çox 
güman ki, sizə nə isə qəribə bir adam kimi baxacaq və dərhal hansı səmtəsə uzaqlaşacaqdır. 
Dərsi yuxarıdakı sxemlə quranda da elə sinifdə buna oxşar hadisə baş verir. Bircə zahiri 
fərq nəzərə çarpır: müəllim yeni mövzunun adını deyəndə, şagirdlər istər-istəməz oturub 
ona qulaq asırlar. 

Müəllim yeni dərsi danışıb adətən sinfə nəzər yetirir. Və... çox vaxt şagirdlərdən 
soruşur: - Kim dərsi başa düşmədi? Dərsi başa düşən də, düşməyən də - kimsə laqeyd və 
sadəlövh baxışlarla, kimsə sual dolu baxışlarla müəllimə baxır. Ancaq bir qayda olaraq 
onlar dərsi guya başa düşdüklərini uşaq fəhmilə etiraf edirlər. 

Haşiyə: Kim dərsi başa düşmədi? Təcrübəsiz müəllimlər yeni dərsi danışıb - 
qurtarmamış adətən sinfə göz gəzdirib tələm-tələsik bu sualla şagirdlərə müraciət edirlər. 
Kimə nə aydın olmadı? Kimin sualı var? Halbuki dərsin başa düşülüb-düşülmədiyini 
birbaşa suallarla müəyyən etmək "üsul"u nəinki primitivdir, həm də səmərəsizdir. Hətta 
ağıldankəm adama belə bu sualı verəndə özünü sındırmır və şəstlə başa düşmədiyi mətləbi 
başa düşdüyünü deyir. 

Müəllim şagirdlərin dərsi nə dərəcədə mənimsədiyini bilməlidirmi? Mütləq 
bilməlidir. Bu adi həqiqəti müəllimlərin özləri emprik surətdə kəşf ediblər. "Kim dərsi başa 
düşmədi " sualı da təcrübə axarında əmələ gəlib və məktəb təcrübəsində köklü yer tutub. 
Bəzi təcrübəli müəllimlər bu sualı nisbətən yumşaldıblar: onlar şagirdlərin dərsi başa 
düşüb-düşməməsini müəyyən etmək üçün daha səlist suallardan ("Kimə nə aydın olmadı", 
"Kimin sualı var" və s.) istifadə edirlər. Şagirdlərin dərsdə ağıllı suallar verməsini nəinki 
rəğbətləndirmək, həm də bunun üçün psixoloji cəhətdən əlverişli şərait yaratmaq 
zəruridir. Lakin bu gün şagirdlərin dərsi başa düşüb-düşmədiklərini müəyyən etmək üçün 
kibernetik ölçülərə əsaslanan yeni pedaqoji texnologiya əmələ gəlmişdir. Dərsdə əks 
əlaqənin yaradılması bu texnologiyanın ana xəttini təşkil edir. 

Bir məsələni də qeyd edək. Sinfin tərkibi yekcins deyil. Sinifdə bütün fənlərlə eyni 
dərəcədə maraqlanan, onları başa düşən və başa düşdüyü üçün müəllimi ardıcıl dinləyən 
şagirdlərlə yanaşı, daha çox bir və ya iki fənlə maraqlanan, gələcəkdə ədəbiyyatçı, bioloq və 
ya riyaziyyatçı olmaq istəyən şagirdlərin də öz yeri var. Lakin sinifdə dərslə 
maraqlanmayan, müəllimə qulaq asmayan, asanda da yalandan qulaq asan şagirdlər də az 
deyildir. Fənnin xarakterindən asılı olaraq bu şagirdlərin nisbəti də eyni bir sinifdə 
dərsdən-dərsə köklü surətdə dəyişir. Ədəbiyyat və tarix dərslərində belə şagirdlərə 
nisbətən az təsadüf edilir. Biologiya və kimya, fizika və riyaziyyat dərslərində isə onların 
sayı, təəssüf ki, xeyli artır. 

Görəsən, bu şagirdlər proqram materialını mənimsəyə bilərmi? - sualına cavab 
vermək üçün gəlin, əvvəlcə, riyaziyyat və ya fizika dərslərində müşahidə aparaq, riyaziyyatı 
və fizikanı yaxşı mənimsəyən şagirdləri sadəcə olaraq sayaq. Sinifdə nə qədər şagirdin 
riyaziyyatı və ya fizikanı nəinki yaxşı bilmədiyinin, həm də əməlli-başlı bilmədiyinin şahidi 
olacağıq. Elmi-texniki inqilab dövründə, bu, şübhəsiz ki, kədərli pedaqoji "statistikadır". 
Ancaq fakt faktlığında qalır. Bu gün biz onun psixoloji səbəbləri haqqında qətiyyətlə 
danışmalıyıq. Səbəb isə aydındır: ənənəvi didaktik sistem şagirdlərə proqram materialını 
öyrətməyi özünün əsas məqsədi saysa da, onu həyata keçirmək üçün səmərəli vasitələrdən 
istifadə edə bilmirdi, idrak fəaliyyətlərinin subyekti kimi şagirdin xüsusiyyətlərini nəzərə 
almırdı. Ənənəvi didaktik sistemdə müəllimin şagirdlərin idrak fəaliyyətini necə 
aktivləşdirdiyinə və daha çox hansı psixi prosesi aktivləşdirdiyinə diqqət yetirsək, 
məsələnin mahiyyətini açıqlaya bilərik. 

Müəllim dərsdə həmişə bir psixoloji zərurətlə rastlaşır: proqram materiallarını 
öyrətmək üçün, ilk növbədə, şagirdlərin idrak fəaliyyətini aktivləşdirmək lazımdır, yəni 
dərsdə elə şərait yaradılmalıdır ki, şagirdlər ona qulaq assınlar, dərsi başa düşsünlər, yadda 
saxlasınlar(?)... Bu mühüm məsələni azı iki yolla - psixoloji üsullarla və necə deyərlər, güc 
üsulları ilə, avtoritar üsullarla həll etmək olar. Təəssüf ki, adi müəllimlər məhz güc 
üsulundan daha çox istifadə edirlər. Şagirdlərin idrak fəaliyyətini aktivləşdirmək onlar 
üçün əslində sadəcə olaraq intizam məsələsidir. Şagirdlərdən başlıca olaraq dərsə diqqətlə 
qulaq asmağı və yadda saxlamağı tələb edirdilər. Güc üsulları ilə də öz istəklərinə nail 
olurdular. Hətta sözdə şagirdlərin idrak fəaliyyətinin aktivləşdirilməsindən ağız dolusu 
danışırdılar, sinifdə, bu canlı psixoloji laboratoriyada isə uşaq ağlını az qala bəla kimi 
mənalandırırdılar. Pedaqoji şurada uşaqların dərslə maraqlanmasından yana-yana danışıb 

şagirdlərin idrak fəaliyyətini aktivləşdirməyin əhəmiyyətini sübut etməyə çalışan 
müəllimlər onların əsl fəallığını, məsələn, sual verməsini rəğbətləndirmirdilər. 

Müəllimlərin çoxu avtoritar-inzibati üsulları asanlıqla mənimsəmişdi. Onlar 
"Pedaqogika" dərsliklərində də səxavətlə təsvir olunan cəzalandırma üsullarından "gen- 
bol" istifadə edirdilər. Nəinki şagirdlərlə, həm də valideynlərlə çox vaxt əmr formasında 
danışırdılar. Valideynləri dəvət etmirdilər, ancaq çağırırdılar. 

Mütəxəssislərin fikrincə, məktəb bu yolla da şagirdləri öz işinin məqsədindən 
vasitəsinə çevirir, onları əslində təlim prosesindən uzaq salır, yadlaşdırırdı. Təlim şagird 
üçün öz mənasını itirirdi, öyrəndiyi biliklər ona özünün real həyat problemlərini həll 
etməkdə kömək etmirdi. Məktəbin "çətin " uşaqlar problemi yaranırdı. 

Haşiyə: Yeni pedaqoji təfəkkür anlamı özünəməxsus metaforadır. XX əsrin 70-80-ci 
illərində ənənəvi psixoloji və pedaqoji paradiqmaların alternativi kimi əmələ gələndə 
onları yeni pedaqoji təfəkkür kimi mənalandırdılar. 

Yeni pedaqoji təfəkkür konsepsiyasının özünəməxsus nəzəri-metodoloji qaynaqları 
var. Bizim fikrimizcə, bu konsepsiya nəinki sırf psixoloji, həm də sırf pedaqoji 
araşdırmalarda formalaşmayıb. Onun ilk səhifələri təhsilin fəlsəfəsində yazılıb. Təhsilin 
sosiologiyası kontekstində aparılmış araşdırmaların da bu sahədə töhfəsi az olmayıb. 

Yeni pedaqoji təfəkkürün nəzəri-metodoloji qaynaqlarının təhlili göstərir ki, bu 
konsepsiya nəinki təhsilin fəlsəfəsi və sosiologiyasının, həm də psixologiyasının, 
pedaqogikasının, hətta biologiyasının inteqrasiyası kökündə əmələ gəlmişdir. Lakin bu 
faktorlar öz-özlüyündə nə qədər əhəmiyyətli olsa da, yeni pedaqoji təhsil konsepsiyası 
bilavasitə önəmli sosial faktorlarla şərtlənir. XX əsrdə dövrün qabaqcıl fəlsəfəsində və 
sosiologiyasında təhsilə yeni münasibət formalaşmağa başlamışdı. Təhsil artıq ölkənin 
(cəmiyyətin) sosial-ictimai inkişafının əsas vasitəsi kimi dəyərləndirilirdi. Psixologiya və 
pedaqogika bu dəyərləri mənimsəyəndə onlar məktəb təcrübəsinə nüfuz etməyə başladılar 
və dövrün tezarusunda yeni anlam - yeni pedaqoji təfəkkür anlamı vüsətlə səslənməyə 
başladı. 

Təəssüflə qeyd etmək lazımdır ki, respublikamızda yeni pedaqoji təfəkkür 
konsepsiyası, nə qədər təəccüblü olsa da, mahiyyətcə psixoloji-pedaqoji kontekstində 
açıqlanır. Təhsilin fəlsəfəsi və sosiologiyası məsələlərinə isə əslində əhəmiyyət verilmir. 

Bu axtarışlar nəinki Azərbaycan, həm də dünya pedaqoji-psixoloji fikrində önəmli 
hadisə kimi dəyərləndirilməlidir. 

Yeni pedaqoji təfəkkürün formalaşması Azərbaycan məktəb tarixinin önəmli 
psixopedaqoji hadisəsidir. 

